

ምዕራፍ 1

ነቢዩ ዕንባቆም ያየው ሸክም ይህ ነው።

2 ፤ አቤቱ፤ እኔ ስጮኸ የማትሰማው እስከ መቼ ነው? ስለ ግፍ ወደ አንተ እጮኸለሁ፤ አንተም አታድንም።

3 ፤ በደልንስ ስለ ምን አሳየኸኝ? ጠማምነትንስ ስለ ምን ትመለከታለህ? ጥፋትና ግፍ በፊቴ ነው፤ ጡብና ክርክር ይነሣሉ።

4 ፤ ስለዚህ ሕግ ላልቶአል፤ ፍርድም ድል ነሥቶ አይወጣም፤ ኃጢአተኛ ጻድቅን ይከብባልና፤ ስለዚህ ፍርድ ጠማማ ሆኖ ይወጣል።

5 ፤ እናንተ የምትንቁ ሆይ፤ አንድ ቢተርክላችሁ ስንኳ የማታምኑትን ሥራ በዘመናችሁ እሠራለሁና እዩ፤ ተመልከቱ፤ ተደነቁ።

6 ፤ እነሆ፤ የእነርሱ ያልሆነውን መኖሪያ ይወርሱ ዘንድ በምድር ስፋት ላይ የሚሄዱትን መራሮችንና ፈጣኞችን ሕዝብ ከለዳውያንን አስነሣለሁ።

7 ፤ እነርሱ የሚያስፈሩና የሚያስደነግጡ ናቸው፤ ፍርዳቸውና ክብራቸው ከራሳቸው ይወጣል።

8 ፤ ፈረሶቻቸውም ከነብር ይልቅ ፈጣኞች ናቸው፤ ከማታም ተኩላ ይልቅ ጨካኞች ናቸው፤ ፈረሶቻቸውም ይንሳፈሩሉ፤ ከሩቅም ይመጣሉ፤ ለመብልም እንደሚቸኩል ንስር ይበርራሉ።

9 ፤ ሁሉም ለግፍ ሥራ ይመጣሉ፤ ፊታቸውንም እንደ ምሥራቅ ነፋስ ያቀናሉ፤ ምርኮኞችንም እንደ አሸዋ ይሰበስባሉ።

10 ፤ በነገሥታት ላይ ያላግጣሉ፤ መሳፍንትም ዋዛ ሆነውላቸዋል፤ በምሽጉ ሁሉ ይስቃሉ፤ አፈሩንም ከምረው ይወስዱታል።

11 ፤ የዚያን ጊዜም እንደ ነፋስ አልፎ ይሄዳል፤ ይበድልማል፤ ኃይሉንም አምላክ ያደርገዋል።

12 ፤ አቤቱ፤ የተቀደስህ አምላኬ ሆይ፤ አንተ ከዘላለም ጀምሮ አልነበርህምን? እኛ አንሞትም፤ አቤቱ፤ ለፍርድ ሠርተኸዋል፤ ለተግሣጽም አድርገኸዋል።

13 ፤ ዓይኖችህ ክፉ እንዳያዩ ንጹሐን ናቸው፤ ጠማምነትንም ትመለከት ዘንድ አትችልም፤ አታላዩችንስ ለምን ትመለከታለህ? ኃጢአተኛውስ ከእርሱ ይልቅ ጻድቅ የሆነውን ሲውጠው ስለ ምን ዝም ትላለህ?

14 ፤ ሰዎችንም እንደ ባሕር ዓሣዎች፤ አለቃም እንደሌላቸው ተንቀሳቃሾች ለምን ታደርጋቸዋለህ?

15 ፤ ሁሉን በመቃጥን ያወጣል፤ በመረቡም ይይዛቸዋል፤ በአሽክላውም ውስጥ ያከማቻቸዋል፤ ስለዚህ ደስ እያለው እልል ይላል።

16 ፤ እድል ፈንታው በእነርሱ ሰብታለችና፤ መብሉም በዝቶአልና ስለዚህ ለመረቡ ይሠዋል፤ ለአሽክላውም ያጥናል።

17 ፤ ስለዚህ መረቡን ይጥላልን? አሕዛብንም ዘወትር ይገድል ዘንድ አይራራምን?